

Úr at gera hjá AG-Kjöt á Toftum

Nú heystfjöllini vera gingin og flettingin stendur fyri, eru tað rættiliga nógv fólk, sum á ein ella annan hátt fáast við seyð og tað, ið hartil hoyrir.

Mikudagin 4.oktober tók AG-Kjöt, ímóti fyrstu seyðunum í ár, og roknað verður við, at hildið verður fram til síðst í oktober, tá AG-Kjöt helst hava flett einar 1600 seyðir í heyst.

Teir eru 6 – 7 mans í arbeiði hjá AG-Kjöt hesa tíðina, meðan flettingin er. Alberg sigur, at uml. 2/3 av samlaða talinum, ið flett verður, koma frá kundum við færri enn 15 seyðum. Er talan um lomb, sum skulu flettast, so vera uml. 30 seyðir flettir um tíman; men er tað ærseyður og veðrar, ið flettast skulu, so klára teir at fletta uml. 20 seyðir um tíman.

Frí arbeiðsmegi góð fyri allar partar

Arbeiðsmarknaðargranskarin Julianna Traser á lærða háskúlanum í Szeged í Ungarn hevur fyri ECAS (European Citizen Action Service) gjørt eina kanning av avleiðingunum av innfluttari arbeiðsmegi úr Eysturevropu, nú átta eysturevropisk lond eru vorðin partur av ES.

Áðrenn hesi átta gjørdust limir í ES vóru røddir frammi um, at arbeiðarar úr hesum londum, fóru at skapa nýggj stættarsamfelag og sosiala dumping. Tí hava fleiri av EU londunum gjørt skipanir at forða arbeiðsmegini at ferðast fritt.

Stórabretland er millum londini, sum hava latið mest upp. Her vísa tøl, at minni enn 0,4 prosent av samlaðu arbeiðsstyrkini kemur úr A8 londunum, sum nýggju limalondini verða rópt. Og mett verður, at landið hevur vundið 500 mió. pund seinasta árið av fría arbeiðsmarknaðinum. Arbeiðsmegin kemur í fyrstu atøgu í størv, sum frammanundan eru trupul at manna, bæði faklærd og ófaklærd. Stóran í Írlandi er lík tí í Stórabretlandi, stendur á heimasíðuni hjá vinnuhúsinum, www.industry.fi

Eingin olja men spor av gassi

Rakt varð ikki við kolvetni í nevniverdugum nøgdum, tó vórðu spor av gassi máld í brunninum sigur Jarðfeingi um fyrstu boringina gjøgnum basalt á føroyska landgrunninum. Mett verður tó, at sannlíkindi eru fyri at finna kolvetni djúpri enn borað varð til. Landsstýrismaðurin í oljumálum fegnast tó um, at brunnurin hevur givið týðandi nýggja vitan.

BRUGDUBORINGIN

Jan Müller
jan@sosialurinn.fo

So komu tíðindini loksins – frá boringini á Brugduleiðini á landgrunninum. Stórar vónir vóru til henda brunnin, tó at tað alla tíðina hevur verið víst á, at talan var ein sokallaðan “high risk” brunn, har sannlíkindini ikki at raka við kolvetni vóru stór. Nú verður tað so

staðfest av Jarðfeingi, at boringin ikki gav tað úrslit, sum øll høvdu vónað. Eingin olja men spor av gassi. Kortini verður brunnurin mettur at vera áhugaverdur, tí hann gevur týðandi vitan.

Í tíðindaskrivinum, sum so mong hava biðað í spenningi eftir, sigur Jarðfeingi m.a.:

“Leitibrunnur 6104/21-1, ið pallurin Stena Don hevur borað fyri Statoil samtakið á loyvi nr 006, er nú liðugt boraður. Brunnurin, sum er á 478 metra havdýpi, røkkur 4.201 metrar niður undir sjóvarmálan. Brunnurin verður nú endaliga afturlatin.

Sambært loyvistreytunum skuldi brunnurin upprunliga borast niður á 3.780 metrar, men Statoil samtakið sakti um loyvi at dýpa brunnin niður á 4.400 metrar. Vegna tekniskar trupulleikar valdi samtakið tó at stöðga boringini á 4.201 metrum, áðrenn endaliga málið fyri boringini varð rokkið. Rakt varð ikki við kolvetni í nevniverdum nøgdum, tó vórðu spor av gassi máld í brunninum.”

Jarðfeingi sigur víðari í skrivinum, at tað hevur

gingið væl at bora gjøgnum basaltfláirnar, og hevur boriferðin verið hægri enn væntað. Mett verður at sannlíkindi eru fyri at finna kolvetni djúpri enn borað varð til.

Hetta ereintýðandi boring fyri framtíðar leiting við Føroyar. Hon hevur staðfest, hvussu tjúkt basaltið er á East Faroe High rygginum og givið okkum týðandi vitan um jarðfrøðina undir basaltinum. Nú verður farið undir at kanna nógvu royndirnar og mátingarnar frá boringini nærri, soleiðis at framtíðar leiting fær mest møgulegt gagn av nýggju upplýsingunum.

Landsstýrismaðurin í vinnumálum Bjarni Djurholm: “Eg hevði sjálvandi vónað at rakt varð við kolvetni í rakstrarverdugum nøgdum, men eg fegnast um, at brunnurin hóast alt hevur verið væleydnaður í aðrar mátar, og at nýggj, týðandi vitan er fingin til vega til gagns fyri framtíðar leiting.

Hetta er fimti brunnurin á føroyskum øki og tann fyrsti brunnurin, sum borar gjøgnumbasaltið, og tigmugu vit hyggja eftir úrslitunum í einum størri høpi. Fyrstu



Landsstýrismaðurin vitjandi, tá borað varð á Brugduleiðini

fyrireikingarnar til triðja útbjóðingarfarnar eru gongd og heldur hetta arbeiðið nú áfram. Eg

vænti, at triðja umfar verður á heysti 2007 sum ætlað” sigur landsstýrismaðurin í oljumálum.

Glottar hóast bakkast

OLJUFRAMTÍÐ/ ANALYSA

Jan Müller
jan@sosialurinn.fo

Tað er greitt, at tíðindini frá Jarðfeingi um Brugduboringina eru ikki av teimum bestu, nú vónir hava verið til at finna um ikki annað so tekin til olju. Heer var so einki við undantaki av gassporum skilt.

Taka vit samanum lutvist stuttu oljusogu okkara, so vórðu fyra brunnar boraðir í landssynningshorninum av landgrunninum fyri nøkrum árum síðani. Onkur teirra var turrur meðan aðrir vóru

seg at goyma olju, tó ikki í rakstrarverdugum nøgdum.

Nú varð so sett út í kortið heilt av nýggjum, og leitingin flutt longur norður og longur inn á landgrunnin. Her visti man, at basaltið kundi vera ein trupulleiki. Tað hevur tó víst seg, at tað er basaltið ikki, tá talan er um at bora.

Nú er álitit Williambrunnurin, sum eisini skal borast inni á basaltinum. Tá eru tað BP, Shell og Anadarko, sum sleppa at royna seg. Tað ljóðar millum oljufólk, at hesin brunnurin jarðfrøðiliga sæð er øðrvísi og kanska eisini meira áhugaverdur enn Brugdan. Eitt sera stórt kanningararbeiði er gjørt, bæði hjá BP og Shell

og ikki minst frá Anadarko síðu, sum hevur staðið fyri leitiloyvinum, har Williambrunnurin skal borast í næsta ár. Felagið hevur gjørt sera nógv burtur úr netupp á kanna økið, har Williambrunnurin skal borast, og nú felagið er farið í samstarv við so stór og víðurkend oljufelag sum BP og Shell, verður hildið, at heimaarbeiðið undan boringini er so optimalt tað kann bliva, hvat tað tó helst eisini hevur verið undan Brugduboringini. Spurningurin er so bara, um William er betri stað á landgrunninum at gera eitt fund enn Brugdan. Hvussu og ikki, so kann sigast, at Statoilsamtakið við síni boring

hevur verið við til at slóða fyri teimum, sum eftir koma.

Herfyri segði BP stjóri við Sosialin, at teir hava sett sannlíkið til at gera eitt lønandi fund fyri eitt út av tiggju. Hóast hetta ljóðar rættiliga svartskyt, so er grundarlagið fyri megingini tann, at talan er um nýtt og ókannað øki. Hann segði eisini, at uttan mun til, hvat úrslitið verður av Brugduboringini, so fara teir at halda seg til sínar borietlanir. Hann metti eisini fyrimunir vera við Williamøkinum fram um Brugduleiðina.

Vit vita so eisini, at ENI fer at bora í 2007, og møguleiki er fyri, at Chevron borar í 2008. Tað er greitt, at

Brugduboringin er ikki just besta marknaðarforingin av eini komandi 3. útbjóðing. Og fyri 2. útbjóðing, har felag fingur tillutað nýggj leitiløki í fjør, kemur hon so eisini eitt sindur illa við. Tí felogini fara helst at umhuga seg sera væl, áðrenn tey bjóða seg fram at bora. Hesi loyvinu vórðu latin uttan at felogini skuldu binda seg til at bora fyrstu árin. Hinvegin eiga vit eisini at siga, nú basaltknútin er lutvist loystur, tað er lættari at bora gjøgnum basaltið enn mett, at tað telur avgjørt tann rætta vegin.

Vit skulu so heldur ikki gloyma, at stóra oljufelagið Chevron just er farið undir

at bora avmarkingarbrunnar beint hinumegin markið, og har verður mett, at ein stór oljukelda ella fleiri eru inni í basaltfláunum. Tað fáa vit meira at vita um komandi hálva árið. Ein staðfesting av, at her veruliga er talan um eitt stórt oljufund, kann so aftur fáa nýtt liv í leitiloyvi okkara megin markið. Her verður hugsað um leitiloyvi, sum Chevron fekk tillutað í 2. útbjóðing. Tað kann visa seg at vera samanhangur millum eitt stórt fund á bretskari síðu og so útlitini fyri at gera oljufund okkara megin markið.